



**QORTI ĊIVILI  
PRIM' AWLA**

**ONOR IMHALLEF  
DR FRANCESCO DEPASQUALE  
LL.D. LL.M. (IMLI)**

**Seduta ta' nhar il-Hamis  
Tmienja u għoxrin (28) ta' Settembru 2023**

**Rikors Numru 933/2015 FDP**

Fl-ismijiet

**Fenech Oil & Petroleum co. Limited [C-2612]**

**Vs**

**Euch Zammit Company Limited [C1900]**

**u**

**Car Care Products Limited [C-9898]**

**Il-Qorti:-**

1. Rat ir-rikors datat 2 ta' Ottubru 2015, li permezz tiegħu s-soċjeta' rikorrenti talbet s-segwenti:

- 1) *Illi in eżekuzzjoni tas-Sentenza datata 19 ta' Novembru 1993 fl-ismijiet David Mifsud nomine vs MichaelAngelo Fenech nomine (Ċitazzjoni Numru 1597/ 93), is-soċjeta' Car Care Limited għaddiet sabiex titlob il-bejgħ bis-Subbasta ta' effetti mobbli inkluż Barge bl-isem 'Marsaxlokk' di proprjeta' tas-soċjeta' esponenti Fenech Oil & Petroleum Co. Limited, u dan permezz tas-Subbasta bin-Numru 429/96 fl-ismijiet Car Care Products Limited vs Fenech Oil & Petroleum Limited.*
- 2) *Illi l-atti tas-Subbasta fl-ismijiet fuq premissi jiformaw il-mertu tal-kawża pendenti fl-ismijiet Fenech Oil & Petroleum Co. Limited vs Car Care Products Limited et (Ċitazzjoni Numru 1000/99/ SM), fejn is-soċjeta' esponenti qed tfittex, inter alia, dikjarazzjoni ta'*

*nullita ta' l-atti tas-Subbasta Numru 429/96 kif ukoll tal-liberazzjoni ta' l-oġġetti inkluż il-Barge 'Marsaxlokk'.*

- 3) *Illi dawn it-talbiet kif dedotti fil-kawża biċ-Ċitazzjoni Numru 1000/99 li fiha giet kjamata fil-kawża wkoll is-soċjeta' konvenuta Euch. Zammit Company Limited, huma bbażati inter alia fuq nuqqas ta' notifika valida skond il-Liġi lis-soċjeta' esponenti ta' l-atti tas-Subbasta fuq imsemmi, ai termini tad-dispożizzjonijiet ta' l-Artikolu 314(2)(b)(v) tal-Kapitolu 12 tal-Liġijiet ta' Malta.*
- 4) *Illi l-kawża fuq imsemmija biċ-Ċitazzjoni Numru 1000/99 giet intavolata mis-soċjeta' esponenti fit-3 ta' Mejju 1999 kontestwalment mat-talba tagħha għall-ħruġ ta' Mandat ta' Inibizzjoni kontra s-soċjeta' Car Care Limited u r-Reġistratur tal-Qrati (Mandat Numru 2200/99) biex jiġu inibiti milli "jieħdu kwalunkwe azzjoni sabiex jittrasferixxu lill-terzi persuni l-effetti mobbli konsistenti f'car oils "Texaco" u oġġetti oħra simili, kif ukoll Barge li tittrasporta ż-żejt".*
- 5) *Illi wara li giet intavolata l-imsemmija kawża biċ-Ċitazzjoni Numru 1000/99, it-talba tas-soċjeta' esponenti għall-ħruġ tal-Mandat ta' Inibizzjoni Numru 2200/99 giet miluqgħa permezz ta' Digriet mogħti fl-1 ta' Mejju 1999 u fl-4 ta' Mejju 1999 minn dina l-Onorabbli Qorti diversament preseduta, limitatament in kwantu għall-Barge in kwistjoni u sakemm issir notifika skond il-Liġi ta' l-atti tas-Subbasta Numru 429/96.*
- 6) *Illi b'danakollu, sussegwentement għall-intavolar tal-kawża biċ-Ċitazzjoni Numru 1000/99 u għad-Digriet ta' l-4 ta' Mejju 1999 fl-atti tal-Mandat ta' Inibizzjoni Numru 429/96, is-soċjeta' esponenti saret taf illi minkejja r-rikors għall-ħruġ tal-Mandat ta' Inibizzjoni pprezentat mis-soċjeta' esponenti, is-Subbasta tkomplet u fit-30 ta' April 1999 il-Barge giet illiberata favur is-soċjeta' konvenuta Euch. Zammit Company Limited.*

#### *Ir-Raġuni għat-Talbiet*

- 7) *Illi l-bejgħ bis-Subbasta u l-liberazzjoni tal-Barge a favur tas-soċjeta' Euch Zammit Company Limited li saru fit-30 ta' April 1999 huma nulli u mingħajr ebda effett fil-Liġi minħabba diversi nuqqasijiet proċedurali serji fl-atti ta' l-istess Subbasta, fosthom li:-*
  - *Fit-23 ta' April 1997, l-ewwel darba li s-socjeta' E. Zammit & Sons Limited dehret fix-xena, din rressqet rikors biex toffri animo compensandi - liema rikors baqa' ma giex notifikat la lill-eżekutant u lanqas lis-soċjeta' esponenti. Infatti ebda notifka ma kienet tħallset nonostante d-digriet relattiv kien ordna li jsiru 'notifiki skond il-liġi';*

- *Fit-23 ta' April 1998, bis-Subbasta sospiża, l-istess soċjeta' E. Zammit & Sons Limited daħħlet nota biex tidhol parti bħala kreditur eżekutant addizzjonali mingħajr ħlas ta' ebda notifka u mingħajr ma saret ebda notifika la lill-eżekutant u lanqas lis-soċjeta' esponenti debitur kif rikjest ad validitatem mill-Artikolu 346 tal-Kapitolu 12 tal-Liġijiet ta' Malta.*
- *Fl-istess jum, l-istess soċjeta' li strahet fuq din l-imsemmija nota li ma kellha l-ebda effett legali, talbet ir-riappuntament tas-Subbasta mibdija minn Car Care Products Limited, liema talba hija għalhekk ukoll mingħajr effett legali.*
- *Fit-23 ta' Settembru 1998, bis-Subbasta riappuntata għat-12 ta' Ottubru 1998 abbażi tat-talba invalida hawn fuq imsemmija, l-istess soċjeta' E. Zammit & Sons Limited talbet li tiġi ammessa li toffri animo compensandi, liema talba giet akkolta fit-28 ta' Settembru 1998 iżda prevja notifikati lill-kreditur eżekutant oriġinali u lis-soċjeta' esponenti debitur, liema notifikati baqgħu qatt ma saru.*
- *Is-Subbasta giet ordnata fuq talba ta' soċjeta' bl-isem E. Zammit & Sons Limited liema soċjeta' pero' ma kinetx teżisti, almenu b'dak l-isem fiż-żmien in kwistjoni, billi kienet diġa' biddlet l-isem għal Euch Zammit Company Limited kif jidher irreġistrata sal-lum (ara dokumenti annessi Dok. A u Dok. B).*
- *Is-Subbasta giet sospiża minħabba li ebda notifika tagħha ma saret la lid-debitur is-soċjeta' esponenti u lanqas lill-kredituri oriġinali Car Care Products Limited.*
- *Fuq rikors ieħor, dejjem minn Euch Zammit & Sons Limited, li ma kinetx iktar irreġistrata b'dak l-isem, is-Subbasta reġgħet giet riappuntata għat-30 ta' April 1999.*
- *Fis-26 u 27 ta' April 1999, inqas minn erbat ijiem qabel il-bejgħ, il-kreditriċi Car Care Products Limited u d-debitriċi ċioe' s-soċjeta' esponenti, ġew notifikati bl-affissjoni u din kienet l-ewwel darba li sar jafu bil-prosegwiment tas-Subbasta minn terzi.*
- *L-avviż tas-Subbasta li gie affiss, ukoll huwa invalidu għaliex jafferma li l-istess Subbasta kient giet riappuntata fuq talba tal-kredituri oriġinali, Car Care Products Limited u għalhekk s'issa ebda indikazzjoni tal-intrużjoni ta' terzi ma ngħatat lill-partijiet interessati.*
- *Meta r-rikors għas-sospensjoni tas-Subbasta, ipprezentat mid-debitriċi s-soċjeta' esponenti, bl-adeżjoni tal-kreditur eżekutanti Car Care Products Limited dak inhar stess tas-Subbasta, gie respint, is-soċjeta' esponenti għaddiet għall-imsemmi rikors għall-ħruġ tal-Mandat ta' Inibizzjoni fl-1 ta' Mejju 1999, liema rikors gie degretat pożittivament fl-4 ta' Mejju 1999.*

- *Illi għalkemm il-Barge giet laħqet giet aġġudikata animo compensandi lis-soċjeta' Euch Zammit Company Limited, l-ebda liberazzjoni jew konsenja tal-Barge ma setgħet issir qabel ma tiġi ppreżentata u approvata ċ-ċedola ta' kompensazzjoni li, sal-lum, baqgħet ma saritx.*
- 8) *Illi għalhekk il-bejgħ bis-Subbasta li sar fit-30 ta' April 1999 fl-attitas-Subbasta bin-Numru 429/99 u l-aġġudikazzjoni tal-Barge bl-isem "Marsaxlokk" a favur tas-soċjeta' Euch. Zammit Company Limited, huma nulli u mingħajr effett fil-Liġi;*
- 9) *Illi, mingħajr preġudizzju għall-premess, anke kieku giet osservata metikolożament il-proċedura dettata mill-Liġi għal Subbasta valida, fin-nuqqas ta' preżentata ta' ċedola ta' kompensazzjoni mhux iktar tard minn sebat ijiem mill-aġġudikazzjoni u fin-nuqqas ta' l-approvazzjoni tagħha, ma setgħet issir ebda liberazzjoni u konsenja tal-Barge lill-ebda offerent animo compensandi u s-soċjeta' Euch Zammit Company Limited ma setgħetx tieġu pussess tal-Barge, kollox a tenur tad-dispożizzjonijiet ta' l-Artikoli 331, 337 u 328 tal-Kapitolu 12.*
- 10) *Konsegwentement, l-istess soċjeta' konvenuta Euch. Zammit Company Limited ma għandha l-ebda jedd jew titolu fuq il-Barge in kwistjoni, stante illi l-pussess tagħha kien dejjem abbużiv u għandha għalhekk tiġi ordnata tirrilaxxa u tirritornaha għand is-soċjeta' esponenti bħala proprjetarja ta' l-istess, u dan fl-istess stat li kienet tinsab fiha fiż-żmien tat-teħid illegali tagħha mis-soċjeta' konvenuta Euch Zammit Company Limited.*
- 11) *Illi s-soċjeta' esponenti saret taf reċentement illi l-Barge in kwistjoni, bl-isem " Marsaxlokk", inżammet u għadha qed tinżamm mis-soċjeta konvenuta Euch. Zammit Company Limited, fi stat żdingat ferm minħabba nuqqas manifest ta' manutenzjoni uti bonus paterfamilias tul iż-żmien kollu li dan il-Barge ilu fil-pussess tagħha u minħabba kannibalizzar tagħha mill-istess soċjeta' konvenuta Euch Zammit & Co Ltd, liema nuqqas ta' manutenzjoni u żmontar wasslu għal tnaqqis qawwi fil-valur ta' l-istess Barge.*
- 12) *Illi minħabba f'hekk is-soċjeta' esponenti sofriet id-danni li għalihom għandha tagħmel tajjeb is-soċjeta' konvenuta Euch. Zammit Company Limited.*
- 13) *Illi l-kawża fl-ismijiet Fenech Oil & Petroleum Limited vs Car Care Products Limited et (Ċitazz. Numru 1000/1999) għadha sal-lum pendenti u tinsab effettivament differita għas-smiġħ għal nhar l-20 ta' Ottubru 2015, u għalhekk ikun opportun illi din il-kawża tinstema' kontestwalment ma' l-imsemmija kawża Ċitazz. Numru 1000/1999 li tittratta l-istess mertu, ossia n-nullita' tal-bejgħ bis-Subbasta bin-Numru 429/1996.*

14) *Illi dawn il-fatti huma a diretta konoxxenza tas-soċjeta' esponenti.*

*It-Talbiet.*

*Jgħidu għalhekk il-konvenuti għaliex, għar-raġunijiet hawn fuq premessi u salv dawk il-provvedimenti kollha meħtieġa u opportuni, dina l-Qorti ma għandhiex:-*

- 1) *Tiddikjara li l-bejgħ bis-Subbasta li saret fit-30 ta' April 1999 fl-atti tas-Subbasta Numru 429/1999 fl-ismijiet Car Care Products Limited vs Fenech Oil & Petroleum Company Limited, kompriż l-aġġudikar tal-Barge lis-soċjeta' konvenuta Euch. Zammit Company Limited, huwa null u mingħajr ebda effett.*
- 2) *Tiddikjara mingħajr preġudizzju għall-premess, illi l-istess soċjeta' konvenuta Euch. Zammit Company Limited bħala offerenti 'animo compensandi' ma setgħetx tieġu pussess tal-Barge in kwistjoni qabel isiru ċedola animo compensandi u l-approvazzjoni tagħha, kif ukoll illi fin-nuqqas ta' l-istess ċedola, il-Barge ma setgħetx tiġi finalment liberata u konsenjata a tenur tad-dispożizzjonijiet ta' l-Artikoli 331, 337 u 328 tal-Kapitolu 12.*
- 3) *Tiddikjara konsegwentement illi s-soċjeta' konvenuta Euch. Zammit Company Limited ma għandha l-ebda jedd jew titolu fuq il-Barge bl-isem 'Marsaxlokk' u li l-pussess tagħha ta' l-istess Barge huwa wieħed illegali u abbużiv.*
- 4) *Tikkundanna għalhekk lis-soċjeta' konvenuta Euch. Zammit Company Limited sabiex tirrestitwixxi l-istess Barge lis-soċjeta' attriċi bħala l-proprjetarja ta' l-istess Barge u dan f'terminu qasir u perentorju li jiġi ffissat għal dan l-iskop.*
- 5) *Tiddikjara ulterjorment illi minhabba dolo, negligenza u traskuraġni tas-soċjeta' konvenuta Euch. Zammit and Company Limited waqt li l-Barge bl-isem 'Marsaxlokk' kienet fil-pussess del resto illegali tagħha, l-istess Barge iddeterjorat.*
- 6) *Tordna lis-soċjeta' konvenuta Euch. Zammit Company Limited sabiex tirripristina l-Barge bl-isem 'Marsaxlokk' fl-istess stat li kienet meta ġiet meħuda mill-istess soċjeta' konvenuta wara l-atti tas-Subbasta Numru 429/1996 fit-30 ta' April 1997, jew tillikwida d-danni sofferti mis-soċjeta' attriċi fil-Barge in kwistjoni, okkorrendo permezz ta' l-opra ta' periti nominandi.*
- 7) *Tikkundanna lis-soċjeta' konvenuta Euch. Zammit Company Limited sabiex tħallas lis-soċjeta' attriċi d-danni hekk likwidati.*

2. Rat illi fid-29 ta' Ottubru 2015, is-soċjeta' Euch Zammit Company Limited laqgħet għal dak mitlub billi qajjmet is-segweni difiżi:

1. *Illi in linea preleminari l-ewwel talba attriċi hija insostenibbli u improponibbli permezz tal-proċeduri odjerni u dana stante li tali talba hija ġia mertu ta' kawża oħra pendenti bejn l-istess partijiet u cioè dik fl-ismijiet "Fenech Oil And Petroleum Limited -vs- Car Care Products Limited et" (CIT Nru. 1000/1999 SM) u dana kif del resto jirriżulta mill-istess rikors ġuramentat odjern.*
2. *Illi mingħajr preġudizzju għas-sueċċepit, in linea preliminari, it-tieni talba attriċi hija nfondata fil-fatt u fid-dritt u dana stante li s-soċjetà attriċi qed tiċċita bħala bażi ta' tali talba l-Artikoli 331, 337 u 338 hekk kif viġenti llum, filwaqt li l-Artikoli inkwistjoni hekk kif viġenti fil-mument li saret is-subbasta inkwistjoni u l-eventwali liberazzjoni ma kinux jeħtieġu li ssir ċedola.*
3. *Illi mingħajr preġudizzju għas-sueċċepit, in linea preleminari wkoll, stante li t-tielet u raba' talbiet huma dipendenti mit-tieni talba, dawn għandhom wkoll jiġu miċħuda.*
4. *Illi mingħajr preġudizzju għas-sueċċepit u in linea preliminari wkoll, l-azzjoni attriċi fil-konfront tas-soċjetà eċċipjenti hija preskritta ai termini ta' l-Artikolu 356(1) tal-Kodiċi ta' Organizzazzjoni u Proċedura Ċivili (Kap. 12 tal-Liġijiet ta' Malta).*
5. *Illi sussidjarjament u mingħajr preġudizzju għas-sueċċepit, in linea preliminari wkoll, l-azzjoni attriċi fil-konfront tas-soċjetà eċċipjenti hija preskritta ai termini ta' l-Artikolu 2086 tal-Kodiċi Ċivili (Kap. 16 tal-Liġijiet ta' Malta).*
6. *Illi sussidjarjament u mingħajr preġudizzju għas-sueċċepit, l-azzjoni attriċi hija preskritta ai termini ta' l-Artikolu 2155(1) tal-Kodiċi Ċivili (Kap. 16 tal-Liġijiet ta' Malta).*
7. *Illi sussidjarjament u mingħajr preġudizzju għas-sueċċepit is-soċjetà eċċipjenti akkwistat il-barge inkwistjoni in buona fede mingħand min kien kompetenti li jittrasferiha u l-istess soċjetà eċċipjenti żammet il-pussess ta' l-istess barge in buona fede sa mid-data ta' liberazzjoni. Illi għalhekk għandhom japplikaw prinċipji ta' l-Artikolu 558(1) tal-Kodiċi Ċivili (Kap. 16 tal-Liġijiet ta' Malta).*
8. *Illi sussidjarjament u mingħajr preġudizzju għas-sueċċepit, fi kwalsijasi każ l-azzjoni attriċi hija preskritta ai termini ta' l-Artikolu 2140 tal-Kodiċi Ċivili (Kap. 16 tal-Liġijiet ta' Malta).*
9. *Illi sussidjarjament u mingħajr preġudizzju għas-sueċċepit, kwalsijasi talba għad-danni daparti tas-soċjetà attriċi hija preskritta ai termini tal-Artikolu 2153 tal-Kodiċi Ċivili (Kap. 16 tal-Liġijiet ta' Malta).*

10. *Illi sussidjarjament u mingħajr preġudizzju għas-sueċċepit, it-talbiet attriċi huma nfondati fil-fatt u fid-dritt u dana stante li l-istess soċjetà attriċi rrikonoxxiet it-titolu tas-soċjetà eċċipjenti fuq il-barge inkwistjoni u dana kif ser jiġi aħjar ippruvat waqt it-trattazzjoni tal-kawża.*

11. *Illi sussidjarjament u dejjem mingħajr preġudizzju għas-sueċċepit, l-azzjoni odjerna hija b'mod lampanti waħda frivola u vessatorja u dana stante li minkejja l-fatt li l-barge inkwistjoni giet liberata favur is-soċjetà eċċipjent fit-30 ta' April 1999, is-soċjetà attriċi ma ħadet l-ebda passi jew azzjonijiet legali kontra s-soċjetà eċċipjenti jekk mhux fis-sena 2013 meta talbet li s-soċjetà eċċipjenti tiġi kjamata fil-kawża fl-ismijiet "Fenech Oil And Petroleum Limited -vs- Car Care Products Limited" (CIT Nru. 1000/1999).*

12. *Illi sussidjarjament u dejjem mingħajr preġudizzju għas-sueċċepit, l-azzjoni attriċi hija waħda għal kollox frivola u vessatorja u dana kif ser jiġi wkoll aħjar ippruvat waqt it-trattazzjoni tal-kawża u dana stante li fost l-oħrajn kemm soċjetà attriċi kif ukoll dik konvenuta Car Care Products Limited għandhom direttur in komuni bejniethom u ċjoè Michael Angelo Fenech, li l-aġir u kompartment tiegħu matul il-proċeduri tas-subbasta de quo u dawk ġudizzjarji konnessi ma kienu xejn affattu "limpidi".*

13. *Salv eċċezzonijiet ulterjuri jekk ikun il-każ.*

3. Rat illi fil-11 ta' April 2016 il-kawża ingiebet quddiem dina l-Qorti, kif diversament ippresjeduta, sabiex tinstema' minnha in vista tal-kawża 1000/99 illi kienet qed tinstema' minn dina l-Qorti wkoll.

## Provi

4. Rat l-affidavit ta' **Michael Angelo Fenech** ipprezentat fit-30 ta' Ġunju 2016. (fol 64)
5. Rat l-affidavit tal-Marine Surveyor u Engineer **Paul Cardona**, ipprezentat fis-16 ta' Novembru 2016. (fol 82)
6. Rat illi fl-1 ta' Marzu 2017, fuq nota konguntiva tal-partijiet, ġie imqabbad il-Kaptan Mario Grech sabiex jirrelata dwar l-istat tal-barge bl-isem ta' 'Marsaxlokk' u d-deprezzament tal-istess. (fol 83)
7. Rat illi fil-15 ta' Ġunju 2017, il-Qorti giet infurmata illi l-espert irrifjuta l-inkariku.
8. Rat illi fil-21 ta' Novembru 2017, fuq nota konguntiva tal-partijiet, ġie mqabbad Anthony Dalli sabiex jirrelata dwar l-istat tal-barge bl-sem ta' 'Marsaxlokk' u d-deprezzament tal-istess. (fol 89)
9. Rat illi fil-21 ta' Jannar 2019, ġie ipprezentat ir-rapport tal-Espert Tekniku Anthony Dalli li evetwalment ġie maħluf fil-25 ta' Settembru 2019 wara illi tħallas. (fol 102 – 148)

10. Rat id-domandi in eskussjoni bil-miktub illi saru fit-3 ta' Diċembru 2019 (fol 155) u li għalihom l-Espert Tekniku irrisponda fil-31 ta' Jannar 2020. (fol 159)
11. Rat l-affidavit ulterjuri ta' **Michael Angelo Fenech** ippreżentat fil-21 ta' Jannar 2021. (fol 170)
12. Rat l-affidavit ta' **Joseph Grech**, baħri mas-soċjeta' intimata Euch Zammit Company Limited, ippreżentat fl-4 ta' Marzu 2021. (fol 193)
13. Rat l-affidavit ta' **Paul Grech**, baħri mas-soċjeta' intimata Euch Zammit Company Limited, ippreżentat fl-4 ta' Marzu 2021. (fol 193)
14. Rat l-affidavit ta' **Joseph Zammit**, 'technical manager' mas-soċjeta' intimata Euch Zammit Company Limited, ippreżentat fl-4 ta' Marzu 2021. (fol 194)
15. Semgħet ix-xhieda in kontro eżami ta' Michael Angelo Fenech illi ngħatat fit-23 ta' Ġunju 2021. (fol 197)
16. Semgħet ix-xhieda ta' **Dr Claudine Fenech**, rappreżentant tal-Malta Business Registry, u rat id-dokumenti minnha eżebiti, ossija dokumentazzjoni in konnessjoni mas-soċjeta' Fenech Oil & Petroleum Company Limited.
17. Rat l-affidavit ta' **Joseph Zammit**, direttur u rappreżentant tas-soċjeta' intimata Euch Zammit Company Limited, ippreżentat fl-24 ta' Novembru 2021 flimkien ma' dokumentazzjoni.
18. Semgħet ix-xhieda in kontro eżami ta' Joseph Zammit illi ngħatat fis-17 ta' Frar 2022. (fol 303)
19. Rat illi fl-14 ta' Ġunju 2022, il-Qorti ddikjarat il-provi magħluqa u ddifferiet il-kawża għas-sottomissjonijiet finali bil-miktub.
20. Rat is-sottomissjonijiet tas-soċjeta' rikorrenti ppreżentati fil-25 ta' Ottubru 2022.
21. Rat is-sottomissjonijiet tas-soċjeta' Car Care Products Limited ippreżentati fl-24 ta' Jannar 2023.
22. Rat is-sottomissjonijiet tas-soċjeta' Euch Zammit Company Limited ippreżentati fl-24 ta' Jannar 2023.
23. Rat illi fl-24 ta' Jannar 2023 il-kawża giet differita għas-sentenza.

## Fatti

24. Jirriżulta illi, permezz ta' subbasta Nru 429/1999 mibdija mis-soċjeta' intimata Car Care Products Limited u li sussegwentement tkomplet fuq talba tas-soċjeta' intimata Euch Zammit Company Limited, inbiegħ il-barge bl-isem ta' 'Marsaxlokk' illi kien preċedentement propjeta' tas-soċjeta' rikorrenti Fenech Oil and Petroleum Limited.



25. Jirrizulta illi s-subbasta saret fit-30 ta' April 1999 u s-soċjeta' intimata Euch Zammit Company Limited, dak iż-żmien imsejġha Euch Zammit & Sons Limited, ġiet aġġudikata l-Barge versu l-prezz ta' Lm2,250.
26. Jirrizulta illi, permezz ta' proċeduri mibdija fl-1 ta' Mejju 1999 quddiem il-Prim' Awla Qorti Ċivili, Ċitazzjoni Nru 1000/99, is-soċjeta' rikorrenti fetthet proċeduri kontra s-soċjeta' intimata Car Care Products Limited, u sussegwentement is-soċjeta' Euch Zammit Company Limited, li ġiet kjamata in kawża, sabiex jiġi dikjarat illi l-liberazzjoni tal-barge bl-isem ta' "Marsaxlokk" tiġi dikjarata nulla u sabiex is-subbasta fuq imsemmija tiġi sospiża sakemm tiġi deċiża kawża bin-numru 2368/98 illi s-soċjeta' rikorrenti fetthet kontra s-soċjeta' Car Care Products Limited sabiex tannulla sentenza mogħtija fid-19 ta' Novembru 1993 u illi abbażi tagħha s-soċjeta' Car Care Products Limited nediet il-proċeduri ta' subbasta.
27. Jirrizulta illi l-kawża fuq imsemmija kienet qiegħda tinstema' minn dina l-Qorti, kif ippresjeduta u l-kawża odjerna ingiebet quddiem dina l-Qorti sabiex tinstema' u tiġi deċiża kontemporanjament mal-proċeduri 1000/99 li kienet ġia qiegħda tisma'.
28. Jirrizulta illi, permezz ta' sentenza mogħtija illum stess, din il-Qorti ddikjarat illi l-liberazzjoni tal-barge "Marsaxlokk" ma kienx null u bla effett u għalhekk hija wkoll ma ssospendietx il-proċeduri tas-subbasta 429/1999.
29. Jirrizulta illi, waqt illi kienet għaddejja l-kawża 1000/99, intavolata mis-soċjeta' rikorrenti, l-istess soċjeta' rikorrenti ħasset illi kellha tippreżenta l-proċeduri odjerni fejn, fost affarijiet oħra, talbet mill-ġdid, din id-darba lil dina l-Qorti, sabiex jiġi dikjarat illi l-liberazzjoni tal-bastiment kien null u bla effett.
30. Il-Qorti tosserva illi, fis-sentenza mogħtija illum stess fil-kawża 1000/99, għar-raġunijiet hemm indikati, dina l-Qorti ddikjarat illi s-subbasta seħħet b'mod korrett u illi, għalhekk, il-liberazzjoni tal-bastiment a favur tas-soċjeta' Euch Zammit & Sons Limited, illum Euch Zammit Company Limited, kienet waħda legalment korretta.
31. Il-Qorti, għalhekk, ma għandha assolutament ebda raġuni għaliex, mill-ġdid terġa' tagħmel l-osservazzjonijiet u konsiderazzjonijiet li wassluha għall-konklużjoni li l-liberazzjoni li seħħet fit-30 ta' April 1999 kienet waħda korretta, u għalhekk, tiċhad it-talbiet kollha fejn dawn jirrigwardaw tali vertenza.

## **Ikkunsidrat**

32. Jirrizulta wkoll illi, permezz ta' talbiet oħra tas-soċjeta' rikorrenti, preċiżament il-ħames, sitt u sebgħa talbiet, l-istess soċjeta' rikorrenti talbet lill-Qorti tiddikjara lis-soċjeta' konvenuta Euch Zammit & Company Limited bħala responsabbli għad-danni versu s-soċjeta' rikorrenti tal-ħsarat kollha illi sofriet il-barge u għalhekk tagħmel tajjeb għall-istess.
33. Jirrizulta illi, skond kif xehed Michael Angelo Fenech fl-affidavit tiegħu, id-danni pretiżi mis-soċjeta' rikorrenti kienu ta' madwar €80,000 bħala valur tal-barge inniffsu, kif ukoll is-somma ta' madwar €25,500 fis-sena (ekwivalenti għal \$27,000) bejn is-sena 1999 sad-data tas-sentenza. Jiġifieri, fuq perjodu ta' erbgha u għoxrin sena, it-telf minnu pretiż kien ta' €612,000.

34. Jirriżulta, għalhekk, illi d-danni totali pretiżi mis-soċjeta' rikorrenti kien ta' €692,000, u tali somma qiegħda tiġi hawnhekk speċifikatament indikata a fini ta' tassazzjoni għar-Registatur tal-Qorti.
35. Dwar tali talbiet għad-danni, il-Qorti hawnhekk tibda billi tosserva illi, sabiex tali bażi ta' azzjoni tirnexxi, jeħtieg, l-ewwel u qabel kolloxx, li jiġi ppruvat illi l-barge 'Marsaxlokk' kienet attwalment propjeta' tas-soċjeta' rikorrenti.
36. Issa, jirriżulta ċar li, permezz ta' subbasta Nru 429/96 finalizzata fit-30 ta' April 1999, minkejja kull kuntrumbajsa legali illi setgħet toħlom biha s-soċjeta' rikorrenti u r-rappreżentant tagħha, il-barge 'Marsaxlokk' ġiet liberata a favur tas-soċjeta' Euch Zammit & Sons Limited, illum Euch Zammit Company Limited.
37. Jirriżulta ċar, għalhekk, illi ladarba l-barge 'Marsaxlokk' ma huwiex aktar propjeta' tas-soċjeta' rikorrenti, is-soċjeta' rikorrenti ċertament ma tistax titlob risarċiment għal danni minnha pretiżi fuq ħsarat u non-uso tal-bastiment.
38. Tistqarr, dina l-Qorti, illi hija ferm aktar probabbli u possibbli illi s-soċjeta' intimata Euch Zammit Company Limited għandha jedd titlob għad-danni mingħand is-soċjeta' rikorrenti Fenech Oil & Petroleum Co. Limited riżultat tan-non uso tal-barge 'Marsaxlokk', liema barge jidher illi qatt ma ntuża u jinsab fi stat ħażin tant illi s-Surveyor imqabba mill-Qorti, Anthony Dalli, iċċertifika illi hija '*beyond economical repair*'!
39. Għaldaqstant, it-talbiet tas-soċjeta' rikorrenti għal danni mingħand is-soċjeta' Euch Zammit Company Limited ma jistgħux jiġu kkunsidrati favorevolment.

### **Ikkunsidrat**

40. Il-Qorti, finalment, tosserva illi, fil-proċeduri odjerni, mibdiya fit-2 ta' Ottubru 2015, s-soċjeta' rikorrenti mexxiet il-proċeduri fil-konfront tas-soċjeta' Car Care Products Limited.
41. Jirriżulta, madanakollu, illi fit-28 ta' Mejju 2009, l-istess soċjeta' rikorrenti kienet wasslet fi transazzjoni mas-soċjeta' Car Care Products Limited u l-proċeduri minnha mibdiya permezz ta' Ċitazzjoni Nru 2368/98 kontra l-istess soċjeta' Car Care Products Limited ġew minnha stess ċeduti.
42. Għalhekk, il-Qorti ftit li xejn tista' tifhem 'il għaliex is-soċjeta' rikorrenti pproċediet kontra s-soċjeta' Car Care Products Limited, partikolarment meta, t-talbiet illi jirrigwardaw in-nullita' o meno tas-subbasta kienu ġia l-meritu tal-kawża 1000/99 li kienu nb dew sittax-il sena qabel!
43. Il-Qorti ser tqis dawna l-fatti fil-kap tal-ispejjeż.

### **Konkluzjoni**

#### **Il-Qorti,**

Wara illi rat l-atti u semgħet x-xhieda;

Wara illi rat is-sottomissjonijiet tal-abbli difensuri tal-partijiet;

Tgħaddi biex tiddeċiedi l-vertenza billi:

**Tilqa'** l-eċċezzjonijiet kollha ta' l-intimati, u għalhekk:

**Tiċhad** it-talbiet kollha tas-soċjeta' rikorrenti kif dedotti.

**Spejjeż** tal-proċeduri odjerni ikunu kollha a kariku tas-soċjeta' rikorrenti.

**Francesco Depasquale** LL.D. LL.M. (IMLI)  
**Imhallef**

**Rita Sciberras**  
**Deputat Registratur**